

በስመ አብ ወወልድ ወመንፈስ ቅዱስ አሐዱ አምላክ አሜን።

«የሰማይ አምላክ ያከናውንልናል እኛም ባርያዎቹ ተነስተን እንሰራለን» ነህምያ 2:20

በኢ/አ/ተ/ቤ/ያን የኔዘርላንድ ደብረ መዊዕ ቅዱስ ገብርኤል ሰበክ ጉባኤ ከጥቅምት 13-14/1997 ዓ.ም “ታላቅ ዐውደ ርእይ ስለኢትዮጵያ ኦርቶዶክስ ተዋሕዶ ቤተክርስቲያን በኔዘርላንድ” በሚል ርዕስ ለሁለት ቀን የቆየ ዐውደ ርእይ (ኤግዝቢሽን) በዴንሃግ ከተማ አካሄደ። የዐውደ ርእይ አዘጋጅ ዓብይ ኮሚጥ ምክትል ሰብሳቢ አቶ ፈንታ ማንደፍሮ የመክፈቻውን ሥነ ስርዓት ለመከታተል ለተጋበዙት እንግዶች የእንኳን በሰላም መጣችሁ ንግግር ካደረጉ በኋላ ጉባኤውን አባ ብርሃነ መስቀል ተድላ የበርሊን ቅዱስ አማኑኤል ቤተክርስቲያን አስተዳዳሪ በፀሎት ከፍተዋል። በመቀጠል የሰበግ ጉባኤው ሰብሳቢ ሊቀትጉንን ቀሲስ ሙሉጌታ ስዩም የቤተክርስቲያኑን አገልግሎት፣ የምዕመናኑን ተሳትፎና የዐውደ ርእይን ዝግጅት ገጽታ ለታዳሚዎች ሰበካ ጉባኤውን በመወከል እንደተናገሩት « በዚህ ታሪካዊ ዕለት ይህንን ታላቅ ዐውደ ርእይ ለመጎብኘት በመምጣታችሁ ታላቅ ደስታ ይሰማናል። ይህ ቀን በቤተክርስቲያናችን ጉዞ ውስጥ ታላቅ ዕለት ነው። ለዚህ እንድንበቃ በገንዘብና በቁሳቁስ (ማቴርያል) ርዳታ በፀሎትም ከጎናችን የነበራችሁትን ሁሉ ማመስገን እወዳለሁ። ቤተክርስቲያናችን በሆላንድ ውስጥ አገልግሎት የጀመረችው ከ15 ዓመት በፊት ቢሆንም የተቀናጀ ስራ ማከናወን የጀመረችው ግን ሰበግ ጉባኤው በኢ/አ/ተ/ቤ/ያን ቃለ ዓዋዲ መሠረት በይፋ ተዋቅሮ ሥራውን ከጀመረባቸው ሁለት ዓመታት ወዲህ ነው። ሰበግ ጉባኤው በሙሉ አቅሙ አገልግሎቱን መፈፀም ከጀመረበት ወዲህ ብዙ ተግባራትን የፈፀመ ሲሆን፡

- ሀ. በሦስት ከተማዎች የሰ/ት/ቤቶችን ማጠናከርና በሦስት ዩንቨርሲቲዎች ተማሪዎች ተሰባስበው እንዲማሩ ሁኔታዎችን ማመቻቸት
- ለ. ለሰባኪያነ ወንጌል ስልጠን መስጠት
- ሐ. ለቤተክርስቲያን ህንፃ መስርያ ገንዘብ እንዲያሰባስብ ህንፃ አሰራ ኮሚቴ ማቋቋም መ. ቤተክርስቲያን የራሳ ህንፃ እንዲኖራት ከእህት አብያተ ክርስቲያናትና ልምድ ካላቸው ድርጅቶች ጋር የጠበቀ ግንኙነት መፍጠር
- ሠ. የሰበካ ጉባኤ አባልነት መታወቂያ ደብተር፣ የገቢና ወጪ ደረሰኞችን ማሳተም
- ረ. ምዕመናን የአባልነት ፎርም እንዲሞሉና በሁሉም የቤተክርስቲያን አገልግሎት እንዲሳተፉ ማበረታታት
- ሰ. ቤተክርስቲያን በሆላንድ ሕግ መሠረት እንድትመዘገብ ማድረግ
- ሸ. በዓባይት በዓላት ካህናትና ዲያቆናትን ከጎረቤት ሀገሮች በማስመጣት ምእመናኑ የቅዳሴ አገልግሎት ተሳታፊ እንዲሆኑ ማድረግ ጥቂቶቹ እንደሆኑ ጠቅሰዋል።

ከዚህ በተጨማሪ ሰበግ ጉባኤው የዐውደ ርእይ አዘጋጅ ዓብይ ኮሚቴ በሥሩ እንዲቋቋም በማድረግ ለዛሬው ታላቅ ዕለት እንድንበቃ አድርጓል። የዐውደ ርእይ ዋና ዓላማ የቤተክርስቲያን ልጆችንና ስለቤተክርስቲያኖችን ማወቅ ለሚፈልጉት ሁሉ የቀደሙ አባቶቻችን ሳይበረዝና ሳይከለስ የሐዋርያትን ትውፊትና ትምህርት ከዘመናችን እንዳቆዩልን ማሳወቅ ሲሆን በተጨማሪም በትክክል ቤተክርስቲያናችንን ላልተረዱት ሁሉ በግልጽ የሚገነዘቡበትን መንገድ ለመፍጠር እንደሆነ ገልፀዋል።

- በመቀጠል ለዐውደ ርእይ መሳት የተራዱትን፡
1. ወ/ሮ ማሾ ፋንታዬ ዐውደ ርእይን ለማዘጋጀት 1000 ዩሮ በመለገስ
 2. የማጎበረ ቅዱሳን ዋናው ማዕከልን፣ የአውሮፓ ግንኙነት ጣቢያንና የሆላንድ ንዑስ ግንኙነት ጣቢያን ለዐውደ ርእይ የሚጠቅሙ መረጃዎችንና ዕቃዎችን በማሰባሰብና በማሰራጨት
 3. በሆላንድ የኢትዮጵያ ቆንስላ ለዐውደ ርእይ የሚሆኑ ዕቃዎችን በማቅረብ

4. የአምስተርዳምና ሮተርዳም የኢትዮጵያዊያን ቲሌቪዥን ጣቢያዎችና የድር ፋውንዴሽን ራዲዮ ዐውደ ርእዩን በማስተዋወቅ
5. በእያንዳንዱ የዐውደ ርእዩ እንቅስቃሴ ሲሳተፉ የነበሩትን ምዕመናንና ለዐውደ ርእዩ ማሳያ አዳራሽ ያከራየውን ድርጅት በሙሉ አመስግንዋል።

በመቀጠል አባ ብርሃነ መስቀል ተድላ በዕለቱ ለመገኘት ያለበት ሊቀክህናት ዶ/ር መርዓዊ ተበጀ ለአስቸኳይ ስብሰባ ወደ አዲስ አበባ የሄዱ ስለሆነ እሳቸውን ወክለው የመጡ መሆናቸውን ጠቅሰው በአውሮፓ ምድር ይህን ታላቅ ሥራ ለማየት መቻላችንና እናንተም ይህን እንድትፈጽሙ የረዳችሁን እግዚአብሔርን አመሰግናለሁ። ብልዋል። ዛሬ ጥሩ ሥራዎችን መሥራት የተቻላችሁ በመካከላችሁ እየተማረ የሚያስተምር አባት በማግኘታችሁ ስለሆነ ነገ የራሳችሁ የሆነ ካህን ከሀገር ቤት ለማስመጣት ዛሬውኑ ማሰብ አለባችሁ በማለት አሳስበዋል። የመክፈቻ መርሃ ግብሩ በዚህ ሁኔታ ከተካሄደ በኋላ አባ ብርሃነ መስቀል ተድላ በይፋ ዐውደ ርእዩን ከፍተዋል።

የዐውደ ርእዩ ዝግጅት አጠቃላይ ሒደት

ሀ. ኮሚቴ ማዋቀር

ዐውደ ርእዩ ሲታሰብ የመጀመሪያ ሥራ የነበረው የዐውደ ርእዩን አዘጋጅ ዓብይ ኮማንዳ ማዋቀር ነበር። ዓብይ ኮሚቴው ግንቦት 1996 ዓ.ም ተቋቁሞ ስራውን ጀመረ። በሥሩ ሰድስት ክፍሎችን የያዘ ሲሆን እነዚህም፡

1. የህዝብ ግንኙነትና የርዳታ ነዋይ አሰባሳቢ ክፍል
2. የአዳራሽ ዝግጅትና የቲክኒክ ክፍል
3. የትምህርት ክፍል
4. የቁጥጥር ክፍል
5. የመስተንግዶ ዝግጅት ክፍል
6. የዕቃ አቅርቦትና ንብረት ክፍል

ዓብይ ኮሚቴው ኃላፊነቱን ከተረከበበት ዕለት አንስቶ በሀገር ውስጥም ሆነ ውጪሀገር ለዐውደ ርእዩ ዝግጅት የሚረዱትን ቁሳቁሶች(ማን ርዳታ)ና ጽሑፎችን ማሰባሰብ ተቀዳሚ ተግባሩ ነበር። በዚህም በኢ/አ/ተ/ቤ/ያን የሰ/ት/ማደራጃ መምርያ ማኅበረ ቅዱሳን በ1994 ዓ. ም አዲስ አበባ ላይ አዘጋጅቶት የነበረው የዐውደ ርእዩ መጽሔትን ዋና መረጃ ጽሑፍ አድረጎ ተጠቅሟል። ከዚህ በተጨማሪ በማኅበሩ በዲጅታል ፎርም ተዘጋጅተው የነበሩትን ሥዕሎችና ጽሑፎች በሙሉ እንዲጠቀምበት በመፈቀዱ ለሥራው መሳከት ታላቅ አስተዋጽኦ አድርጓል። በኖርዌይ(አስሎ) የኢ/ት/አ/ተ/ቤተክርስቲያን በ2003 እ.ኤ.አ ተዘጋጅቶ ለነበረው ዐውደ ርእዩ የተዘጋጀ መርጃ ጽሑፍም ተጠቅሟል።

ለ. ሥልጠና

የዓብይ ኮሚቴው ሌላው ሥራ የነበረው አሰልጣኞችንና ሰልጣኞችን ማፈላለግ ነበር። በዚህም መሠረት ለየክፍሉ በዋናነት አንድ ሰው በድምሩ ሰባት ሰዎችን በመመደብ ሐምሌ 24/ 1996 ዓ. ም ኃላፊነት ሰጥቷል። ከላይ እንደተገለጸው ለሥልጠናው ዋና መርጃ የነበረው በ1994 ዓ. ም በማኅበረ ቅዱሳን የታተመው መጽሔት ነበር። ለየክፍሉ የተመደቡት አሰልጣኞችና ሰልጣኞች እየተገናኙ ስልጠናቸውን በሚያመቻቸው ቀንና ቦታ እንዲያከናውኑ ሲከታተል ቆይቷል። ሥልጠናው ሲከሄድ የነበረው በእንግሊዘኛና በአማርኛ ነበር። መስከረም 8/1997 ዓ.ም የመጀመሪያውን የሥልጠና ሒደት ለመገምገም እንዲቻል ሁሉም ክፍሎች ተገናኝተው በየተራ ገለፃ እንዲያደርጉ ተደረጓል። መስከረም 29/1997 ዓ.ም ሁሉም ክፍል ለዐውደ ርእዩ የሚጠቀምበትን ትክክለኛ ፖስተርና በየክፍሉ የተዘጋጀውን የእንግሊዘኛ ትርጉም ጽሑፍ ይዞ በመገኘት ገለፃ ከደረጉ በኋላ የመጨረሻውን አስተያየት ለሁሉም ክፍሎች እንዲሰጥ አድረጓል። ሥልጠናው በአብዛኛው እያንዳንዱ በየክፍሉ ሲያደርገው በነበረው ጥረት ምክንያት በዐውደ ርእዩ ዕለት ጥሩ ፍሬ ሊታይበት ችሏል።

ሐ. ዕቃ አቅርቦት ክፍል

የዚህ ክፍል ዋናው ሥራ ለዐውደ ርእዩ አስፈላጊ የሆኑ ዕቃዎችን ማሰባሰብ ነው። ከሀገር ቤት የሚመጡ ዕቃዎችን መረከብና ማስቀመጥ እንደዋጋ ሥራው በመያዝ በሆላንድ የሚኖሩ ምዕመናን በቤታቸው ውስጥ ያላቸውን ለዐውደ ርእዩ ጠቃሚ ሊሆኑ የሚችሉትን ሁሉ ማሰባሰብ ችሏል። በዚህ አንጻር ሁሉም ክፍሎች የተሟላ ዕቃ በዕለቱ ለተመልከቱ እንዲያቀርቡ አስችሏል። በተጨማሪ 150 ቲሽርት ዓርማ አውጥቶ እንዲታተሙ አድርጓል።

መ. የአዳራሽ ዝግጅትና የባ ክኒክ ክፍል

ይህ ክፍል ለዐውደ ርእዩ ማሳያ አመቺ የሆነውን ከተማ መምረጥና የአዳራሽ ዝግጅት ስራን የማስተባበር ኃላፊነት ተወጥቷል።

ስድስቱም ዓብይ ኮሚቴዎች የተመደቡበትን ኃላፊነት ለመወጣት ችለዋል። በእያንዳንዱ የኮሚቴው እንቅስቃሴ ውስጥ የምዕመናኑ ተሳትፎ እጅግ ከፍተኛ ነበር።

መ. የዐውደ ርእዩ ክፍሎች

ዐውደ ርእዩ በሰባት ዋና ክፍሎች የተከፈለ ነው። እነዚህም፡

፩. የቤተክርስቲያን ታሪክ

በዚህ ክፍል ኢትዮጵያ አምልኮተ እግዚአብሔርን በሕገ ልቦና፣ በሕገ ኦሪት እንዴት ትፈጽም እንደነበር እንዲሁም በሕገ ወንጌል አምልኮቷን እንዴት እየፈጸመች እንደምትገኝና የቤተክርስቲያን መሠረተ እምነት በሰፊው የተገለጸበት ክፍል ነው።

፪. ቅዱሳን መከናት

በዚህ ክፍል የቤተክርስቲያን አስተዳደራዊ ስራት፣ የአብነት ትምህርት ቤቶች ፣ ተአምራት የሚፈጸሙባቸው ቅዱሳን መከናት፣ እንዲሁም የቅዱሳን መከናት ጥቅሞችን (መንፈሳዊ ፣ ታሪካዊ ፣ ኢኮኖሚያዊ፣ ባህላዊና ማህበራዊ) በሰፊው ለተመልከቱ የተገለጸበት ነው።

፫. ነዋያተ ቅዱሳት

ይህ ክፍል 1. በቤተ መቅደስ ካህናቱ ለአገልግሎት የሚያውሏቸው አልባሳት 2. የቅዳሴ መገልገያ ነዋየ ቅዱሳት 3. መስቀልና ዓይነቶቹ 4. ለመስዋዕት የሚቀርቡ በሚል በአራት ክፍሎች ተከፍለው በሰፊው የተገለጹበት ክፍል ነው።

፬. ቅዱሳት መጻሕፍት

በዚህ ክፍል የቅዱሳን መጻሕፍት አከፋፈል በዘመንና በይዘት፣ በውጫ ሃገራት ስለሚገኙ የኢትዮጵያ የብራና መጻሕፍት፣ ለቅዱሳን መጻሕፍት መጥፋት ዋና ዋና መንስኤዎች፣ በዘመናችን ከቅዱሳት መጻሕፍት አንጻር የገጠሙ ችግሮችና ለችግሮች መፍትሔ የተጠቀመበት ክፍል ነው።

፭. ቅዱሳት ሥዕላት

ይህ ክፍል የቅዱሳት ሥዕላት ትርጉም፣ የቅዱሳት ሥዕላት ታሪካዊ አመጣጥ፣ የቅዱሳት ሥዕላት ጥቅም፣ የቅዱሳን ሥዕላት አሳሳቢ በኢትዮጵያ ቤተክርስቲያን ፣ ቅዱሳት ሥዕላት በቤተክርስቲያን ውስጥ ያላቸው አቀማመጥ ፣ ትውፊትን ሳይጠብቁ ስለተሰሉ ሥዕሎች ፣ የቅዱሳት ሥዕላት በዚህ ዘመን የገጠማቸው ችግር (ጉዳት ፣ የባህል ወረራ) እና ለችግሮች መፍትሔ የተጠቀመበት ክፍል ነው።

፮. ያሬዳዊ ዜማ

በዚህ ክፍል የዜማ ትርጉም፣ የቅዱስ ያሬድ ታሪክ፣ የዜማ ስልቶች፣ የዜማ ምልክቶችና የዜማ ድርሰቶች ፣ የመዝሙር ጥቅም፣ የመዝሙር መሣሪያዎችና ትርጉም የቀረበበት ክፍል ነው።

፯. ህንፃ ቤተክርስቲያን

በዚህ ክፍል ስለ ቤተክርስቲያን ትርጉም፣ ስለቤተክርስቲያን አመሰራረት፣ የሕንፃ ቤተክርስቲያን አሰራር፣ ሕንፃ ቤተክርስቲያን የሚታነጽበት ቦታ፣ የሕንፃ ቤተክርስቲያን አይነቶች፣ የቤተክርስቲያን ሥራ ምሳሌና ትርጉም፣ በሕንፃ ቤተክርስቲያን ዙርያ ስለሚገኙ ሕንፃዎችና ሌሎችም ተከተው የተገለፀበት ነው።

በዚህ ሁኔታ ዝግጅቱ የተጠናቀቀውና ቅዳሜ ዕለት የተከፈተው ዐውደ ርእይ ኢትዮጵያዊያንና ሌሎች እንግዶች በተገኙበት ሲገበኝ ውሏል። ከዐውደ ርእይ ጎን ለጎን «Ethiopian Orthodox Tewahedo Church and HIV/ AIDS pandemic: prospects and opportunities » በሚል ርዕስ የተዘጋጀ ዓውደ ጥናት ተካሂዷል። ዐውደ ጥናቱ የኢትዮጵያ ኦርቶዶክስ ተዋህዶ ቤተክርስቲያን በጾታ ግንኙነት ላይ የምታስተምረውን ትምህርት፣ የኤች. ኤይ. ቪ ኤድስ መስፋፋትና ቤተክርስቲያን በሽታውን ለመከላከልና ለመቆጣጠር እያደረገችው ያለው ጥረት፣ በሽታውን በመቆጣጠሩና በመከላከሉ ሂደት ውስጥ ማጎበረ ቅዱሳን እየተጫወተ ያለው ሚና እና ቤተክርስቲያን ምዕመናኑን ከበሽታው ለመታደግ ወደፊት ልታደርገው የሚገባው ጥረትና እየገጠሙ ያሉት ችግሮች በሰፊው ተገልጸው ወይይት ተደርጎባቸዋል። ዐውደ ጥናቱ የማጎበረ ቅዱሳንን አመሰራረትና በአሁኑ ሰዓት እያደረገ ያለውን እንቅስቃሴ ጭምር ለምዕመናኑ በሰፊው የተገለፀበት ነው።

በሁለተኛው ቀን ከቅዳሜው በይበልጥ ብዙ ጎብኚዎች የተስተናገዱበት ዕለት ነው። ገለፃው በየክፍሉ እንግሊዘኛን ያካተተ መሆኑ ሁሉንም ተመልካች ሊያሳትፍ የቻለ ነበር። በመሆኑም በጠቅላላው ዐውደ ርእዩን ከ800-1000 የሚገመት ሰው ተመልክቶቷል።

ከሀገር ቤት የመጡ የተለያዩ ቅዱሳን መጻሕፍት፣ የሲዲ ፣ ቪ.ሲ.ዲና ቪዲዮ ፣ ሴቶች ለምዕመናኑ ለሽያጭ ቀርበው ሽያጭ ተከናውኗል። በተጨማሪም በሁሉም አቅጣጫ ምዕመናኑ የመግቢያው ሰዓት እስኪደርስ ድረስ የተለያዩ የትምህርትና ስለገዳማት የሚያስረዱ የቪዲዮ ካሴቶች እንዲመለከቱ ተደርጓል።

በሁለቱም ዕለት ምዕመናኑ የኢትዮጵያን ባህላዊ ምግብ በማዘጋጀት ከፍተኛ ተሳትፎ ሲያደርጉ ውለዋል። ሁሉም ተመልካች ከሰጠው አስተያየት ለመረዳት እንደተቻለው ተመሳሳይ ዝግጅቶች በሌሎችም ከተማዎች እንዲቀጥሉ ፍላጎታቸው መሆኑን ነው። ከምሽቱ ሁለት ሰዓት ሲሆን ሕዝቡ ደስታውን በመዝሙር በመግለጽና እግዚአብሔርን በማመስገን በጸሎት የዐውደ ርእዩ ፍፃሜ ሆኗል።

ወስብሐት ለእግዚአብሔር